

## ॥ साधन पञ्चकम् ॥

वेदो नित्यमधीयतां तदुदितं कर्म स्वनुष्ठीयताम् ।  
 तेनेशस्य विधीयतामपचितिः काम्ये मतिस्त्यज्यताम् ।  
 पापौघः परिधूयतां भवसुखे दोशोऽनुसन्धीयताम् ।  
 आत्मेच्छा व्यवसीयतां निजगृहात्तूर्णं विनिर्गम्यताम् ॥ १ ॥

सङ्गः सत्सु विधीयतां भगवतो भक्तिर्दृढाऽऽधीयताम् ।  
 शान्त्यादिः परिचीयतां दृढतरं कर्माशु सन्त्यज्यताम् ।  
 सद्विद्वानुपसृप्यतां प्रतिदिनं तत्पादुका सेव्यताम् ।  
 ब्रह्मैकाक्षरमर्थ्यतां श्रुतिशिरोवाक्यं समाकर्ण्यताम् ॥ २ ॥

वाक्यार्थ्यञ्च विचार्यतां श्रुतिशिरपक्षः समाश्रीयताम् ।  
 दुस्तर्कात् सुविरम्यतां श्रुतिमतस्तर्कोऽनुसन्धीयताम् ।  
 ब्रह्मास्मीति विभाव्यतामहरहर्गर्वः परित्यज्यताम् ।  
 देहेऽहंमतिरुद्भयतां बुधजनैर्वादः परित्यज्यताम् ॥ ३ ॥

क्षुद्र्याधिश्च चिकित्स्यतां प्रतिदिनं भिक्षौषधं भुज्यताम् ।  
 स्वाद्वन्नं न तु याच्यतां विधिवशात् प्राप्तेन सन्तुष्यताम् ।  
 शीतोष्णादि विषह्यतां न तु वृथा वाक्यं समुच्चार्यताम् ।  
 औदासीन्यमभीप्स्यतां जनकृपानैष्ठुर्यमुत्सृज्यताम् ॥ ४ ॥

एकान्ते सुखमास्यतां परतरे चेतः समाधीयताम् ।  
 पूर्णात्मा सुसमीक्ष्यतां जगदिदं तद्वाधितं दृश्यताम् ।  
 प्राक्कर्म प्रविलाप्यतां चित्तिबलान्नाप्युत्तरैः श्लिष्यताम् ।  
 प्रारब्धं त्विह भुज्यतामथ परब्रह्मात्मना स्थीयताम् ॥ ५ ॥

॥ इति परमहंसपरिव्राजकाचार्यश्रीमच्छङ्कराचार्यविरचित साधन पञ्चकं संपूर्णम् ॥